



# TLIET KAPPILLANI LI GHAMLU ĠIEH LIL BORMLA FIŻ-ŻEJTUN

*Dun Anton Gafà, li bena l-knisja  
Dun Ġakbu Tortella, li ġieib il-paċi  
Kan Dun Pawl Ellul, li qassam ġidu lill-foqra*


## Bormla, Ċentru ta' Vokazzjonijiet

Wara r-rebha tal-Maltin u l-Kavallieri ta' San Ġwann fuq it-Torok fl-Assedju tal-1565, l-ibliet madwar il-Port il-Kbir bdew jiżviluppaw u jikbru b' rata mgħaġġla. Il-Kavallieri kienu bahhara u holqu hafna xogħol madwar il-port, b' riżultat li l-Maltin kienu jippreferu joqogħdu bil-familji tagħhom viċin il-postijiet tax-xogħol tagħhom. Din ir-rata ta' żvilupp mgħaġġel kompliet tikber fi żmien l-Ingliżi li holqu eluf ta' mpjegi permezz tad-dockyard. Hekk, Bormla saret iċ-ċentru industrijali, ekonomiku u kummerċjali tan-nofsinar ta' Malta. Din iż-żieda fil-popolazzjoni ġiebet magħha zieda fil-vokazzjonijiet saċerdotali b'tali mod, li wara l-Belt Valletta u l-Imdina bir-Rabat subborg tagħha, Bormla kienet tkun il-parroċċa li l-aktar kienet tipprovdi qassisin lid-djoċesi ta' Malta. Hekk per eżempju, fl-1782, filwaqt li Bormla kien hawn 67 qassis, fiż-Żejtun kien hemm biss 27 wiehed<sup>1</sup>. Kienet haġa naturali allura, li hafna mill-kappillani ta' Malta kienu jkunu Bormliżi.

Tlieta kienu l-kappillani Bormliżi fl-istorja tal-parroċċa taż-Żejtun, u t-tlieta li huma ghamlu ġieħ lil Bormla, il-belt fejn twieldu.

## Dun Anton Gafà (1712-1733)

Nistgħu nġhidu li Dun Anton bena l-knisja parrokkjali taż-Żejtun kollha hu. Fl-





1692, fi żmien Dun Ugolin Bonnici, kienu qeghdu l-ewwel ġebbla taghha, u sal-mewt ta' Dun Ugolin fl-1712 kienu għadhom lestew biss il-kursija. Kien il-Bormliż Dun Anton li, fil-21 sena li dam Kappillan taż-Żejtun, ta lill-Knisja forma ta' salib u lesta l-bini taghha kollu, minbarra n-navi li saru wara.

### **Saċerdot intelligenti**

Dun Anton Gafà kien twieled f' Bormla fis-27 ta' Lulju, 1668, bin Klement Gafà u Katerinuzza. Il-knisja ta' Bormla kienet għadha tissejjah "Santa Maria del Soccorso". Dun Anton kien saċerdot intelligenti. Fil-fatt id-dokumenti jiddeskrivuh bhala professur tal-Filosofija u Teologija u konfessur tas-sorijiet<sup>2</sup>. Kien ukoll karitatevoli, tant li kienet tiġih hniena mill-fqar tal-parroċċa tiegħu u ma kienx jiehju minn għandhom il-hlasijiet finanzjarji li kellu dritt għalihom<sup>3</sup>.

### **Dun Ġakbu Tortella (1787-1802)**

Għalkemm Dun Ġakbu dam proprjament kappillan taż-Żejtun għal ftit xhur biss (1801-1802), kien ilu vigarju kurat għal erbatax-il sena. Il-mertu kbir ta' dan is-saċerdot żelanti kien li ġieb il-paċi fiż-Żejtun, paċi li kienet ilha nieqsa madwar 30 sena minn din il-parroċċa! Irnexxielu jwettaq dak li diversi vigarji kurati qablu kienu ppruvaw jagħmlu bla suċċess.

### **Devot ta' l-Immakulata**

Ġakbu Tortella, bin l-ispiżjar Pawlu u Bibiana, nèe Argenta, twieled f' Bormla fl-4 ta' Diċembru, 1726<sup>4</sup>. Fil-Vista Pastoral li l-Isqof Alpheran għamel f' Bormla fl-1751, Dun Ġakbu Tortella hu mniżżel fil-lista ta' 73 qassis li kienu jgħixu f' Bormla! Kien devot hafna ta' l-Immakulata, u meta sar kappillan ta' l-Imqabba dahhal id-devozzjoni lejn il-Kuncizzjoni f' din il-parroċċa, fejn ukoll waqqaf Konfraternità ta' l-Imqabba giet magħquda mal-Ven. Arcikonfraternità tal-Kuncizzjoni ta' San Lorenzo in Damaso ta' Ruma<sup>6</sup>.

### **Anġlu tal-Paċi**

Sadattant inkwiet kbir kien beda fiż-Żejtun, fejn, fl-1769 kien ġie impost minn Ruma, kontra x-xewqa taż-żwieten, Dun Franġisk Maria Xuereb, Karkariż, wara li ż-Żabbarin ma riduhx bhala Kappillan tagħhom. Dun Franġisk kellu inkwiet ma' kulhadd, iżda l-aktar mal-Fratelli tas-Sagrament. Sahansitra dan il-kappillan, li kellu rasu iebsa u ma ried qatt jirriżenja, ġie mkeċċi miż-Żwieten aktar minn darba. Għalkemm il-kawża li kellu f' Ruma Dun Franġisk rebahha, madankollu xorta wahda ż-Żwieten



baqghu ma aċċettawhx. Il-Granmastru, l-Inkwizitur u l-Isqof ghamlu minn kollox biex iġibu l-paċi fiż-Żejtun. L-Isqof Labini baghat diversi vigarji kurati, iżda l-inkwriet xorta baqa' sejjer, sakemm l-Ispirtu s-Santu nebbah lill-Isqof jibghat fl-1787 lil Dun Ġakbu Tortella, il-kappillan Bormliż ta' l-Imqabba. B'ubbidjenza umiltà, Dun Ġakbu spicċa minn kappillan biex sar vigarju kurat ta' parroċċa kollha nkwiet. Kien saċerdot qaddis li nrexxielu jikkalma s-sitwazzjoni.

Kien ukoll bil-hila tieghu li ż-Żejtun rċieva t-titlu ta' "Belt Bylandt" mill-Granmastru Ferdinandu Hompesch fl-1797.

### **Kan Dun Pawl Ellul (1839-1861)**

Twieled Bormla fl-14 ta' Marzu, 1802, bin Publiju Ellul u Maria Teresa, nêe Nuzzo<sup>7</sup>. Ġie ordnat saċerdot fit-18 ta' Frar, 1826<sup>8</sup>, meta kien ilu diġà tliet snin kanonku tal-Kollegġjata ta' Bormla. Fil-fatt Ellul kien wiehed mill-ewwel grupp ta' kanonċi li hadu l-pussess fis-7 ta' Dicembru, 1823. Dam iservi bhala Kanonku f'Bormla sat-30 ta' Jannar, 1834<sup>9</sup>.

### **Il-Kollegġjata ta' Bormla**

Il-prebenda tal-kanonikat tieghu kien waqqafha hu stess u kienet tikkonsisti fid-dar nru. 60, Strada Marina Senglea, stmata li tiswa 1,400 skud, u li tirrendi 60 skud fis-sena<sup>10</sup>. Dun Pawl kien illawrijat fil-Liġi Kanonika u Ċivili.

Fis-snin tletin kien inqala' inkwriet bejn il-Knisja ta' Malta u l-Awtoritajiet Ċivili Ingliżi, li riedu jindahlu fl-ghazla tal-kappillani Maltin. Din kienet raġuni għaliex fl-1834 il-Kan. Dun Pawl Ellul sar vigarju kurat u mhux kappillan taż-Żurrieq, fejn qatta' erba' snin f'hidma pastorali. Sadattant iż-Żejtun safa minghajr kappillan fl-1837 bil-mewt tal-kappillan Dun Bartilmew Sant. Iż-Żejtun, bhaż-Żurrieq, għadda xi snin minghajr kappillan, u Dun Vinċens Galea kien vigarju kurat sakemm il-Kan. Dun Pawl Ellul ha l-pussess bhala l-Kappillan il-ġdid taż-Żejtun fl-4 ta' Marzu, 1839.

### **L-Uffizzjatura ta' Santa Katerina**

Matul it-22 sena li dam kappillan taż-Żejtun, Dun Pawl Ellul jibqa' mfakkar l-aktar għal zewġ hwejjeġ: l-ewwelnett kien fi żmien li l-Qdusija Tieghu l-Papa Piju IX, li tant hu mahbub gewwa Bormla, ikkonċeda fit-22 ta' Ġunju, 1854, il-permess ta' Uffizzjatur proprja u solenni għall-Festa ta' Santa Katarina fiż-Żejtun. Fi kwadru ta' Dun Pawl, li jinsab fil-Mużew taż-Żejtun, il-kappillan jidher iżomm din l-uffizzjatura f'idu wahda, filwaqt li bl-oħra kien jindika l-kampnar tal-knisja parrokkjali. Haġa oħra li fiha spikka Ellul kienet l-imhabba kbira tieghu għall-batuti. Kitba taht il-kwadru



li semmejna tghidilna kif Ellul “omnia sua... egenis alendis consumpsit” – “nefaq ġidu kollu... biex jghin lill-foqra”. Kien fl-1861 li Ellul ġie magħżul Monsinjur tal-Katidral. Miet fis-27 ta' Frar, 1882<sup>11</sup>.

B' modi diversi dawn it-tliet kappillani Bormliżi taw xhieda ta' hajja tassew Nisranija u ta' żelu fil-qasam tal-hidma pastorali. Huma tliet saċerdoti li l-Knisja ta' Bormla għandha thossha kburija bihom.

**Kan. Pen. Dun Joe Abela**

Referenzi u noti

1. A.A.M. Kanc. Corr. XX, f.29r.
2. A.A.M. Kanc. Kap. Żejtun, XXI.
3. F. Ciappara, 'Mill-Qighan ta' l-Istorja, p. 14
4. L-A.P.C. Lib. Bapt. V, f. 48.
5. J. Bonello, 'Giacomo Tortella', Prog. Tal-Festa, Imqabba, 1994
6. J. Bonello.
7. A.P.C. Lib. Bapt. 1798-1809
8. A.A.M., Ordinations Sant, f35v.
9. Ara l-arma tieghu fl-Awla Kapitulari, Bormla
10. A.A.M., Kanc Super Erectionem Insignae Collegiatae... Civitatis Cospicuae', f.38.
11. A.P.M., Lib. Def. VIII, f.322.

Id-data taht il-kwadru taż-Żejtun hi żbaljata. Is-sena 1878, li jgħib il-kwadru, hi meta miet monsinjur iehor, li kumbinazzjoni kellu l-istess isem u għex fl-istess żmien tal-kappillan taż-Żejtun.

# SEAMEN'S BAR

*Prop. David Bartolo (Tal-Berququ)*

Joffru x-xorb ġenwin, snacks u appetizers  
f'atmosfera tal-hbieb

**35, Triq Santa Tereza, Bormla**  
**Il-Familja Bartolo tixtieq il-Festa t-Tajba lil kulhadd**